

دَامَتْ بَرَكَاتُهُمُ الْعَالِيَهُ

# امیر اہلسنت کی علماء سے محبت

15 March 2026



(For Islamic Brothers)

یوم ولادتِ امیر اہلسنت کے اجتماع کا بیان

اَلْحَمْدُ لِلّٰهِ رَبِّ الْعٰلَمِيْنَ وَالصَّلٰوةُ وَالسَّلَامُ عَلٰى خَاتَمِ النَّبِيِّنَّ ط  
 اَمَّا بَعْدُ فَاَعُوْذُ بِاللّٰهِ مِنَ الشَّيْطٰنِ الرَّجِيْمِ ؕ بِسْمِ اللّٰهِ الرَّحْمٰنِ الرَّحِيْمِ ط  
 الصَّلٰوةُ وَالسَّلَامُ عَلَيْكَ يَا رَسُوْلَ اللّٰهِ وَعَلٰى اٰلِكَ وَاَصْحٰبِكَ يَا حَبِيْبَ اللّٰهِ  
 الصَّلٰوةُ وَالسَّلَامُ عَلَيْكَ يَا بَيْتَ اللّٰهِ وَعَلٰى اٰلِكَ وَاَصْحٰبِكَ يَا نُوْرَ اللّٰهِ  
 نَوِيْتُ سُنَّتَ الْعِتِكَافِ (ترجمہ: میں نے سنتِ اعتکاف کی نیت کی)

پیارے اسلامی بھائیو! جب کبھی داخل مسجد ہوں، یاد آنے پر اعتکاف کی نیت کر لیا کریں کہ جب تک مسجد میں رہیں گے اعتکاف کا ثواب ملتا رہے گا۔ یاد رکھئے! مسجد میں کھانے، پینے، سونے یا سحری، افطاری کرنے، یہاں تک کہ آبِ زم زم یاد م کیا ہو اپنی پینے کی بھی شرعاً اجازت نہیں، البتہ اگر اعتکاف کی نیت ہوگی تو یہ سب چیزیں ضحاً جائز ہو جائیں گی۔ اعتکاف کی نیت بھی صرف کھانے، پینے یا سونے کے لئے نہیں ہونی چاہئے بلکہ اس کا مقصد اللہ تعالیٰ کی رضا ہو۔ ”فتاویٰ شامی“ میں ہے: اگر کوئی مسجد میں کھانا، پینا، سونا چاہے تو اعتکاف کی نیت کر لے، کچھ دیر ذکر اللہ کرے، پھر جو چاہے کرے (یعنی اب چاہے تو کھانی یا سو سکتا ہے)

## درو دپاک کی فضیلت

فرمانِ آخری نبی، مکی مدنی صلی اللہ علیہ وآلہ وسلم: اِنِّیْ رَاٰیْتُ الْبَارِحَةَ عَجَبًا وَّرَاٰیْتُ رَجُلًا مِنْ اُمَّتِیْ یَزْحَفُ عَلٰی الصِّرَاطِ مَرَّةً وَّیَجْثُوْ مَرَّةً فَاَجَاءَتْهُ صَلَاتُهُ عَلَیْہِ فَاَخَذَتْ بِیَدِیْہِ فَاَقَامَتْهُ عَلٰی الصِّرَاطِ حَتّٰی جَاوَزَ۔

ترجمہ: میں نے گزشتہ رات عجیب واقعہ دیکھا: میرا ایک اُمتی پل صراط پر کبھی گھسٹ کر اور کبھی گھٹنوں کے بل چل رہا تھا، اتنے میں وہ درود آیا جو اس نے مجھ پر پڑھا تھا، درود پاک نے اس کا ہاتھ پکڑ کر اسے کھڑا کر دیا یہاں تک کہ اُس نے پل صراط پار کر لیا۔ (1)

**شرح حدیث:** درود پاک سے پل صراط پار کروا کر جنت میں لے گیا۔<sup>(1)</sup>  
 سَلِّم! سَلِّم! کی ڈھارس سے | پُل پر ہم کو چلاتے یہ ہیں  
 صَلُّوْا عَلَی الْحَبِیْب! صَلَّی اللّٰهُ عَلَی مُحَمَّد

## بیان سننے کی نیتیں

فرمانِ مصطفیٰ صَلَّی اللّٰهُ عَلَیْہِ وَاٰلِہٖ وَسَلَّم: اَفْضَلُ الْعَمَلِ اَلنَّیَّةُ الصَّادِقَةُ سچی نیت سب سے افضل عمل ہے۔<sup>(2)</sup> اے عاشقانِ رسول! ہر کام سے پہلے اچھی اچھی نیتیں کرنے کی عادت بنائیے کہ اچھی نیت بندے کو جنت میں داخل کر دیتی ہے۔ بیان سننے سے پہلے بھی اچھی اچھی نیتیں کر لیجئے! مثلاً نیت کیجئے! ﴿عَلِّم سیکھنے کے لئے پورا بیان سُنوں گا﴾ با ادب بیٹھوں گا ﴿دورانِ بیان سُستی سے بچوں گا﴾ اپنی اصلاح کے لئے بیان سُنوں گا ﴿جو سُنوں گا دوسروں تک پہنچانے کی کوشش کروں گا۔

صَلُّوْا عَلَی الْحَبِیْب! صَلَّی اللّٰهُ عَلَی مُحَمَّد

## امیر اہلسنت کی علمائے محبت

پیارے اسلامی بھائیو! پندرہویں صدی کی عظیم علمی و روحانی شخصیت شیخ طریقت، امیر اہلسنت، بانی دعوتِ اسلامی حضرت علامہ مولانا محمد الیاس عطار قادری رضوی دَامَتْ بَرَکَاتُہُمْ اَعَالِیہ...!! آپ علمائے کرام سے بڑی ہی محبت فرماتے ہیں، آپ کی علمائے کرام سے محبت کا یہ عالم ہے کہ آپ فرماتے ہیں: اللہ پاک کی قسم ان کے بغیر ہم کسی کام کے نہیں، ان کے

1... التیسیر بشرح جامع الصغیر، جلد: 1، صفحہ: 370۔

2... جامع صغیر، صفحہ: 81، حدیث: 1284۔

قدموں میں پڑے رہیں گے تو اِنْ شَاءَ اللهُ الْكَرِيمِ! نجات کی صورت نکل ہی آئے گی۔<sup>(1)</sup> مزید فرماتے ہیں: علما کو ہماری نہیں، ہمیں علما کی ضرورت ہے بلکہ اپنے مُتَعَلِّقِينَ کو نصیحت کرتے ہوئے فرمایا: علماء کے قدموں سے بٹے تو بھٹک جاؤ گے۔<sup>(2)</sup>

ہم کو اے عطار سنی عالموں سے پیار ہے | اِنْ شَاءَ اللهُ دو جہاں میں اپنا بیڑا پار ہے  
اس کی کیا وجہ ہے کہ آپ علمائے کرام سے اس قدر محبت فرماتے ہیں، اِنْ کی عزت و تعظیم  
کرنے کا اس قدر حکم ارشاد فرماتے ہیں..؟؟ آپ دَامَتْ بَرَكَاتُهُمُ الْعَالِيہ فرماتے ہیں: ❀ یہ علما ہی ہیں جو  
انبیائے کرام علیہم السلام کے حقیقی وارث اور جانشین ہیں؛ پیارے آقا، مکی مدنی مصطفیٰ صَلَّى اللهُ عَلَيْهِ وَ  
آلِهِ وَسَلَّمَ نے ارشاد فرمایا: اِنَّ الْعُلَمَاءَ وَرَثَةُ الْاَنْبِيَاءِ یعنی بے شک علما ہی انبیا کے وارث ہیں ❀<sup>(3)</sup> یہ علما  
ہی ہیں، جو لوگوں کو دین اسلام کی طرف راغب کرتے ہیں ❀ یہ علما ہی ہیں، جو مسلمانوں کے عقائد  
کی حفاظت کرنے والے ہیں ❀ یہ علما ہی ہیں، جو صحیح معنوں میں اللہ پاک اور اس کے حبیب صَلَّى اللهُ  
عَلَيْهِ وَآلِهِ وَسَلَّمَ کی پہچان کروانے والے ہیں ❀ یہ علما ہی ہیں، جو صحابہ کرام کا ادب سکھانے والے ہیں  
❀ یہ علما ہی ہیں، جو اہل بیت سے محبت کا درس دینے والے ہیں ❀ یہ علما ہی ہیں، جو مسائل کا شرعی  
حل نکالنے والے ہیں ❀ یہ علما ہی ہیں، جو طہارت و نجاست کے مسائل بتانے والے ہیں ❀ یہ علما  
ہی ہیں، جو پاکی پلیدی کا فرق سمجھانے والے ہیں ❀ یہ علما ہی ہیں، جو غسل، کفن، تدفین کے  
مسائل سکھانے والے ہیں ❀ مدارس و جامعات، مساجد چلانے والے علما ہی ہیں۔ یہی وجہ ہے کہ  
میں نہ صرف خود علمائے کرام کا ادب و احترام کرنے کی سعادت حاصل کرتا ہوں بلکہ

1... امیر اہلسنت کی دینی خدمات، صفحہ: 324۔

2... امیر اہلسنت کی دینی خدمات، صفحہ: 324۔

3... ابن ماجہ، مقدمہ، صفحہ: 49، حدیث: 223۔

دوسروں کو بھی اس کی تلقین کرتا ہوں۔<sup>(1)</sup>

ہم کو اے عطار سنی عالموں سے پیار ہے | اِنْ شَاءَ اللّٰهُ دو جہاں میں اپنا بیڑا پار ہے

## امیر اہلسنت دامت برکاتہم العالیہ کا مختصر تعارف

اللہ اکبر!! پیارے اسلامی بھائیو! کیا شان ہے ہمارے امیر اہلسنت کی..؟ اللہ پاک ہم پر آپ کا سایہ تادیر قائم فرمائے۔ آئیے آپ دامت برکاتہم العالیہ کا مختصر تعارف جانتے ہیں:

آپ کی ولادت باسعادت 26 رمضان شریف 1369ھ بمطابق 12 جولائی، 1950ء بروز بدھ مغرب سے کچھ دیر پہلے ہوئی ❀ امیر اہلسنت دامت برکاتہم العالیہ بچپن ہی سے بہت سادہ طبیعت کے مالک ہیں، نہ کسی کو بُرا کہتے، نہ ہی جھگڑا کیا کرتے ❀ دینی رجحان کی وجہ سے جوانی ہی میں علم دین کے زیور سے آراستہ ہو چکے تھے۔ آپ نے حصول علم کے ذرائع میں سے کتابیں پڑھنے اور علمائے کرام کی صحبت میں رہنے کو اختیار کیا۔ اس سلسلے میں آپ مسلسل 22 سال حضرت علامہ مفتی وقار الدین قادری رضوی رحمۃ اللہ علیہ کی صحبت بابرکت میں حاضر ہوتے رہے ❀ مفتی وقار الدین رحمۃ اللہ علیہ اور شارح بخاری، مفتی شریف الحق امجدی رحمۃ اللہ علیہ نے آپ کو خلافت عطا کی ہے ❀ ستمبر 1981ء میں امیر اہلسنت دامت برکاتہم العالیہ نے عاشقان رسول کی دینی تنظیم دعوت اسلامی کا آغاز فرمایا، اگرچہ آپ پہلے بھی نیکی کی دعوت دیا کرتے تھے مگر جب دعوت اسلامی کا باقاعدہ آغاز ہوا، اس وقت سے امیر اہلسنت دامت برکاتہم العالیہ نے نیکی کی دعوت دینے کا باقاعدہ سلسلہ شروع فرمایا ❀ امیر اہلسنت دامت برکاتہم العالیہ نے یہ مدنی مقصد اپنایا کہ مجھے اپنی اور ساری دنیا کے لوگوں کی اصلاح کی کوشش کرنی ہے پھر اس مدنی مقصد کو لے کر آپ نے نہ دن دیکھا نہ رات، مسلسل کوشش کرتے چلے گئے، کرتے چلے گئے، یہاں تک کہ اللہ

1... امیر اہلسنت کی دینی خدمات، صفحہ: 323-324 بہت صرف۔

پاک کے کرم، اس کے پیارے حبیب صَلَّی اللہُ عَلَیْہِ وَاٰلِہٖ وَسَلَّم کی نظرِ عنایت اور اولیائے کرام رَحْمَةُ اللہِ عَلَیْہِم کے فیضان سے دعوتِ اسلامی کا دینی پیغام دُنیا بھر میں عام ہو گیا ❀ آپ دُور دراز کا سفر کرتے ❀ ایک ہی دِن میں کئی کئی بیانات کرتے ❀ مسجدِ مسجد، گاؤں گاؤں، شہر شہر تشریف لے جاتے ❀ لوگوں کو نیکی کی دعوت دیتے ❀ کہیں میت ہو جاتی تو مسلمانوں کی غم خواری، دل جوئی اور خیر خواہی کے جذبے کے تحت اپنے ہاتھوں سے میت کو غسل دیتے، کفن پہناتے، نمازِ جنازہ پڑھاتے ❀ غمی اور خوشی کے مواقع پر مسلمانوں کی ایسی دل جوئی فرماتے کہ وہ بھی نیکی کی دعوت کو عام کرنے کے لئے آپ کے شریکِ سفر بن جاتے۔

آپ کی مسلسل کوششوں کے نتیجے میں ❀ جو بے نمازی تھے نمازی بنے بلکہ مسجدوں کے امام بن گئے ❀ بد نگاہی کرنے والے حیا دار بن گئے ❀ ماں باپ کو ستانے والے با ادب ہو گئے ❀ چور اور ڈاکو آئے، تائب ہوئے، چوری، ڈکیتی چھوڑ کر معاشرے کے شریف انسان بن گئے ❀ حسد کی آگ میں جلنے والے شکر گزار اور خیر خواہ ہو گئے ❀ فلموں اور گانوں کے شوقین نعتِ مصطفیٰ پڑھنے سننے والے بن گئے ❀ دُنیا کے گندے گناہوں بھرے عشق کے متوالے، پیارے مصطفیٰ، مکی مدنی آقا صَلَّی اللہُ عَلَیْہِ وَاٰلِہٖ وَسَلَّم کی زلفوں کے دیوانے ہو گئے ❀ مال و دولت کے پیچھے بھاگنے والے رضائے الہی کے طلب گار ہو گئے ❀ شرابی آئے، توبہ کر کے پاکیزہ انسان بنے ❀ غافل آئے، عبادت گزار بن گئے ❀ بھٹکے ہوؤں کو سیدھا راستہ مل گیا یوں ایک ایک دو دو آتے گئے، نیکی کی دعوت کے اس سفر میں آپ کے ساتھ ملتے گئے، کارواں بنتا چلا گیا اور الحمد للہ! نیکی کی دعوت کا یہ دینی پیغام دُنیا بھر میں پہنچ گیا۔

اے امیر اہلسنت تیری شوکت زندہ باد  
تجھ سے دُنیا بھر میں ہے دیں کی اشاعت زندہ باد

تیرے دم سے آئی وہ دین و شریعت کی بہار  
 اعلیٰ حضرت زندہ اور صدر شریعت زندہ باد  
 تیری مجلس میں گئے جو بن گئے صالح سعید  
 نوجواں پر ہو ترا فیضانِ صحبت زندہ باد  
 گوشہ گوشہ دنیا کا ہونے لگا ہے فیض یاب  
 عام ہر سو ہو گیا فیضانِ سنت زندہ باد (1)

## عالم کی محبت دین ہے

پیارے اسلامی بھائیو! ہم نے سنا کہ امیر اہلسنت کو علمائے کرام سے کس قدر محبت ہے  
 ہمیں بھی چاہیے کہ ہم علما کرام سے محبت کریں ان کی عزت و تعظیم کریں، کیونکہ ان کی اس  
 محبت کی وجہ سے بندہ دین کے قریب ہو جاتا ہے، اہل علم کی محبت ہی کی وجہ سے وہ ان کی  
 مجلسوں میں شرکت کرنے کا عادی ہو جاتا ہے جس کی برکت یوں ظاہر ہوتی ہے کہ دین کی  
 سمجھ آنا شروع ہو جاتی ہے، بندہ نیک نمازی بن جاتا ہے۔

مسلمانوں کے چوتھے خلیفہ حضرت علی المرتضیٰ شیر خد رضی اللہ عنہ فرماتے ہیں: مَحَبَّةُ  
 الْعَالِمِ دِينٌ يُدَانُ بِهِ لِعَنَى عَالِمٍ سَعَةَ دِينٍ، دین ہے اور یہ محبت بندے کو دین کے قریب لاتی  
 ہے۔ (2)

## ہلاکت کا ایک سبب

اے علمائے کرام سے محبت کرنے والو...!! اہل علم کی محبت میں ہی دین و دنیا کی بھلائی

1... مناقب عطار، صفحہ: 15-16

2... الجلیس الصالح الکافی والانیس الناصح الثانی، صفحہ: 584

ہے، اگر ہم ان سے محبت کریں گے، ان کے قریب رہیں گے تو شیطان اور اس کی چالوں سے خبردار رہیں گے لیکن اگر ہم نے اہل علم کا دامن چھوڑا تو ہلاک ہو جائیں گے، اور اس کی ہلاکت کا نقصان ہمیں دین و دنیا دونوں میں اٹھانا پڑے گا۔

حضرت ابو دردا رضی اللہ عنہ سے منقول ہے؛ آپ رضی اللہ عنہ فرماتے ہیں: ﴿خود عالم بن جاؤ﴾ یا پھر طالب علم بن جاؤ ﴿ان سے محبت کرنے والے بن جاؤ﴾ یا ان کے پیروکار بن جاؤ۔ ﴿پانچویں نہ بناو گر نہ ہلاک ہو جاؤ گے۔ حضرت حسن رحمۃ اللہ علیہ (جنہوں نے حضرت ابو درداء کی یہ بات بیان کی ان) سے پوچھا گیا کہ ہلاک ہونے والا کون ہے؟ تو آپ نے فرمایا وہ بدعتی ہے۔ (1)

معلوم ہوا کہ جو اہل علم سے بغض کی وجہ سے محبت نہیں رکھتا وہ بدعتی ہے اور بدعتی شخص کو اللہ پاک ذلیل و خوار کر دے گا۔ اللہ پاک قرآن کریم میں ارشاد فرماتا ہے:

إِنَّ الَّذِينَ اتَّخَذُوا الْعِجْلَ سَيبَاءً لَّهُمْ غَضَبٌ  
مِّن سَرِّهِمْ وَذَلَّةٌ فِي الْحَيَاةِ الدُّنْيَا وَكَذَلِكَ  
نَجْزِي الْمُفْتِرِينَ ﴿٥٩﴾

(پارہ: 9، سورۃ اعراف: 152) گی اور ہم بہتان باندھنے والوں کو ایسا ہی بدلہ

دیتے ہیں۔

تفسیر صراط الجنان میں ہے: حضرت سفیان بن عیینہ رحمۃ اللہ علیہ فرماتے ہیں: یہ سزا قیامت تک آنے والے ہر بدعتی کے بارے میں ہے۔ حضرت مالک بن انس رضی اللہ عنہ

فرماتے ہیں: ہر بدعتی اپنے سر کے اوپر سے ذلت پائے گا پھر یہی آیت تلاوت فرمائی۔ (1)  
 محفوظ سدا رکھنا شہا بے ادبوں سے | اور مجھ سے بھی سرزد نہ کبھی بے ادبی ہو  
 صَلُّوا عَلَيَّ الْحَبِيبِ! صَلَّى اللهُ عَلَيَّ مُحَمَّدٍ  
 علما کی محبت..!! خیر کی علامت..!!

پیارے اسلامی بھائیو! امیر اہلسنت دامت بركاتہم العالیہ کی علمائے کرام سے محبت کے کیا  
 کہنے آپ فرماتے ہیں: ﴿عالم دین کے لئے میرے دل میں محبت اور مان ہے﴾ اللہ پاک  
 توفیق دے تو ہم عالم بن جائیں ورنہ ان سے محبت کریں۔ (2)  
 یاد رکھئے! سنی علما سے محبت خیر اور بھلائی کی علامت ہے۔ حضرت امام قتیبہ بن سعید  
 رحمۃ اللہ علیہ فرماتے ہیں: إِذَا رَأَيْتَ الرَّجُلَ يُحِبُّ أَحْمَدَ بْنَ حَنْبَلٍ فَاعْلَمْ أَنَّكَ صَاحِبُ سُنَّةٍ  
 وَجَمَاعَةٍ یعنی جب تو کسی ایسے شخص کو دیکھے کہ جو امام احمد بن حنبل رحمۃ اللہ علیہ سے محبت  
 رکھتا ہو تو جان لے وہ اہل سنت و جماعت سے ہے۔ (3)

اللہ! اللہ! کیا شان ہے علمائے کرام کی کہ جو ان سے محبت کرتا ہے دُنیا و آخرت میں  
 سعادت مند ہو جاتا ہے۔ ایک نیک بندے کو اس کے انتقال کے بعد کسی نے خواب میں دیکھا  
 اور پوچھا: مَا فَعَلَ اللهُ بِكَ اللہ پاک نے آپ کے ساتھ کیا معاملہ فرمایا؟ انہوں نے کہا کہ اللہ  
 پاک نے مجھے بخش دیا۔ پوچھا کس وجہ سے؟ جواب دیا: حضرت امام احمد بن حنبل رحمۃ اللہ علیہ

1... صراط الجنان، پارہ 9، سورہ اعراف، زیر آیت: 152، جلد: 3، صفحہ: 439۔

2... امیر اہلسنت کی دینی خدمات، صفحہ: 325 ملقطاً۔

3... الحجرج والتعدیل لابن ابی حاتم، جلد: 1، صفحہ: 308۔

علیہ کی محبت کی وجہ سے۔<sup>(1)</sup>

صَلُّوا عَلَيَّ الْحَبِيبِ! صَلَّى اللَّهُ عَلَى مُحَمَّدٍ

## امیر اہلسنت کی اعلیٰ حضرت رحمۃ اللہ علیہ سے محبت

پیارے اسلامی بھائیو! امیر اہلسنت دامت بركاتہم العالیہ یوں تو ہر عاشق رسول عالم سے محبت فرماتے ہیں مگر اعلیٰ حضرت امام احمد رضا خان رحمۃ اللہ علیہ کے ساتھ آپ کی محبت دیدنی ہے۔ آپ فرماتے ہیں: الحمد للہ! بچپن ہی سے اعلیٰ حضرت امام احمد رضا خان رحمۃ اللہ علیہ سے پہچان ہو چکی تھی۔ پھر جوں جوں شعور آتا گیا اعلیٰ حضرت رحمۃ اللہ علیہ کی محبت دل میں گھر کرتی چلی گئی۔ میں بلا خوف تردید، کہتا ہوں کہ اللہ پاک کی پہچان، پیارے پیارے مصطفیٰ صلی اللہ علیہ وآلہ وسلم کے ذریعے ہوئی۔ تو مجھے پیارے پیارے مصطفیٰ صلی اللہ علیہ وآلہ وسلم کی پہچان امام احمد رضا رحمۃ اللہ علیہ کے سبب نصیب ہوئی۔<sup>(2)</sup>

اعلیٰ حضرت سے ہمیں تو پیار ہے | ان شاء اللہ اپنا بیڑا پار ہے  
اللہ پاک اہل علم کو محبوب رکھتا ہے

پیارے اسلامی بھائیو! ہمیں بھی اعلیٰ حضرت امام احمد رضا خان رحمۃ اللہ علیہ بلکہ ہر عاشق رسول عالم سے محبت ہونی چاہیے۔ ہو بھی کیوں نہ...!! کہ جب اللہ پاک انہیں محبوب رکھتا ہے۔ روایت میں آتا ہے: اللہ پاک نے حضرت ابراہیم علیہ السلام کی طرف وحی فرمائی کہ اے ابراہیم (علیہ السلام)! اِنِّي عَلِيمٌ أَحِبُّ كُلَّ عَدِيمٍ علم میری صفت ہے، اور میں ہر علم

1...الجرح والتعدیل لابن ابی حاتم، جلد: 1، صفحہ: 308۔

2...تعارف امیر اہلسنت، صفحہ: 61۔

والے سے محبت کرتا ہوں۔<sup>(1)</sup>

## قابلِ رشک لوگ

اللہ! اللہ! پیارے اسلامی بھائیو! علمائے کرام کی محبت کے بھی کیا کہنے...!! یہ وہ پاکیزہ محبت ہے جو ان شاء اللہ الکریم! جنت میں جانے کا ذریعہ بن جائے گی۔ جی ہاں! یہ سچی بات ہے، حضرت انس بن مالک رضی اللہ عنہ فرماتے ہیں: ایک مرتبہ ایک شخص بارگاہ رسالت میں حاضر ہوا، عرض کیا: مَتَى السَّاعَةُ؟ یعنی یا رسول اللہ صلی اللہ علیہ وآلہ وسلم! قیامت کب آئے گی؟ (یقیناً ہمارے آقا و مولا، مکی مدنی مصطفیٰ صلی اللہ علیہ وآلہ وسلم قیامت کا علم رکھتے ہیں، آپ کو معلوم تھا کہ قیامت کب آئے گی، تبھی تو آپ صلی اللہ علیہ وآلہ وسلم نے قیامت کی نشانیاں بیان فرمائیں، قیامت کس دن آئے گی، یہ بھی بتایا، کس تاریخ کو آئے گی، یہ بھی بتایا۔ ہاں! صرف سال نہیں بتایا، اس لئے کہ سال بتانے کی اجازت نہیں تھی، چنانچہ صحابی رسول رضی اللہ عنہ نے جب پوچھا کہ قیامت کب آئے گی؟ تو (آپ صلی اللہ علیہ وآلہ وسلم نے ان کا جواب دینے کی بجائے فرمایا: وَمَاذَا أَعَدَدْتَ لَهَا؟ تم نے قیامت کے لئے کیا تیاری کی ہے؟

(صحابہ کرام رضی اللہ عنہم یقیناً نمازیں بھی پڑھتے تھے، تلاوت بھی کرتے تھے، روزے بھی رکھتے تھے، نیکیوں پر نیکیاں بھی کیا کرتے تھے مگر صحابی رسول رضی اللہ عنہ کا مبارک انداز ہے، آپ نے کسی نیکی پر بھروسہ نہیں کیا، بلکہ عاجزی کرتے ہوئے) عرض کیا: لَا شَيْءَ، یعنی یا رسول اللہ صلی اللہ علیہ وآلہ وسلم! میں کوئی تیاری نہیں کر پایا (نمازیں تو ہیں، نیکیاں تو ہیں مگر ان پر بھروسہ نہیں ہے، اللہ پاک چاہے تو قبول فرمائے، نہ چاہے تو قبول نہ فرمائے) إِلَّا أَنِّي أَحْبَبْتُ اللَّهَ وَرَسُولَهُ (البتہ میرے پاس ایک دولت ہے

1... جامع بیان العلم وفضلہ، جلد: 1، صفحہ: 209، حدیث: 236۔

اور قیامت کے لئے میرے پاس یہی ایک سہارا ہے اور وہ یہ کہ میں اللہ پاک اور اس کے پیارے محبوب صَلَّی اللہُ عَلَیْہِ وَاٰلِہٖ وَسَلَّم سے محبت کرتا ہوں۔

رسولِ اکرم، نورِ مجسم صَلَّی اللہُ عَلَیْہِ وَاٰلِہٖ وَسَلَّم نے یہ سنا تو فرمایا: اَنْتَ مَعَ مَنْ اَحْبَبْتَ یعنی تم جس سے محبت کرتے ہو، قیامت کے دن اسی کے ساتھ رہو گے۔<sup>(1)</sup>

پوچھے گا مولیٰ لایا ہے کیا کیا؟ | میں یہ کہوں گا، نامِ مُحَمَّدٍ (2)  
 سُبْحٰنَ اللّٰہِ! اس حدیث پاک سے معلوم ہو گیا کہ دُنیا میں آدمی جس کے ساتھ محبت کرتا ہے، روزِ قیامت اسی کے ساتھ ہو گا۔ اب غور فرمائیے! کتنے خوش نصیب ہیں وہ لوگ جو علماء کے سردار امام اعظم ابو حنیفہ رحمۃ اللہ علیہ سے محبت کرتے ہیں جو مفتیوں اور متقیوں کے سردار شیخ عبدالقادر جیلانی رحمۃ اللہ علیہ سے محبت کرتے ہیں جو اہل سنت کے سر کے تاج امام احمد رضا رحمۃ اللہ علیہ سے محبت کرتے ہیں جو تمام علمائے اہل سنت سے محبت کرتے ہیں جو کل روزِ قیامت رَبِّ کائنات انہیں ان علماء کے ساتھ ہی رکھے گا جو ان کے ساتھ حشر بھی ہو گا اور اللہ پاک نے چاہا تو ان کے پیچھے پیچھے جنت میں بھی پہنچ جائیں گے۔

آل و اصحاب سے محبت ہے	اور سب اولیا سے اُلفت ہے
یہ سب اللہ کی عنایت ہے	مل گئی مصطفیٰ کی اُمت ہے
غوث و خواجہ کی دل میں اُلفت ہے	قلب میں عشقِ اعلیٰ حضرت ہے
مرحبا! اپنی خوب قسمت ہے	پیر و مرشد کی دل میں چاہت ہے <sup>(3)</sup>

صَلُّوْا عَلَی الْحَبِیْبِ! صَلَّی اللّٰہُ عَلَی مُحَمَّدٍ

1... بخاری، کتاب فضائل اصحاب النبی، باب مناقب عمر بن الخطاب... الخ، صفحہ: 934، حدیث: 3688۔

2... قبالة بخشش، صفحہ: 135۔

3... وسائل بخشش، صفحہ: 684۔

## شرح بخاری رحمۃ اللہ علیہ سے آپ کی محبت

پیارے اسلامی بھائیو! امیر اہلسنت کو علمائے اہل سنت سے بڑی ہی محبت ہے، اسی وجہ سے آپ ان کی عزت و تعظیم میں کوئی کمی نہیں آنے دیتے۔

چنانچہ ایک مرتبہ آپ کو حضرت فقیر اعظم ہند حضرت علامہ مولانا مفتی شریف الحق امجدی رحمۃ اللہ علیہ کے تشریف لانے کا پتا چلا، آپ کو چونکہ علمائے اہل سنت سے محبت ہے لہذا جہاں حضرت جلوہ فرما ہوئے تھے فوراً وہاں پہنچے۔ آپ رحمۃ اللہ علیہ سے ملاقات فرمائی، جب تک آپ حضرت شرح بخاری رحمۃ اللہ علیہ کی بارگاہ میں حاضر رہے، دوزانوں ہاتھ باندھ کر مؤذبانہ انداز اختیار کئے رکھا۔

پھر حضرت شرح بخاری رحمۃ اللہ علیہ آپ دامت برکاتہم العالیہ کے گھر دن کے وقت تشریف لائے تو وہ منظر بھی قابل دید تھا۔ آپ نے اور موجود اسلامی بھائیوں نے ان کی قدم بوسی کی سعادت حاصل کی۔ شرح بخاری رحمۃ اللہ علیہ اور ان کے ساتھ آنے والے علمائے اہلسنت کو اپنے ہاتھوں سے کھانا پیش کیا اور جب رخصت کا وقت آیا تو تعظیم علماء میں ننگے پاؤں گھر سے باہر انہیں گاڑی تک چھوڑنے خود پہنچے۔<sup>(1)</sup>

عطر سنت بانٹتا ہے اے مرے عطار تو اہلسنت کے لئے ہے صاحب شاہکار تو ساری دنیا کے کناروں سے صدا آنے لگی بن چکا ہے عاشقوں کا قافلہ سالار تو اہل شر غوغا کریں، اہل سنن کو غم نہیں فتنہ باطل کی رہ میں بن گیا دیوار تو بدر نے اس عہد میں دیکھانہ تجھ سا دوسرا تو دھنی ہے قول کا اور صاحب کردار تو

صَلُّوا عَلَيَّ الْحَبِيبِ! صَلَّى اللهُ عَلَيَّ مُحَمَّدٍ

## اسلاف کی علمائے محبت

اے ماشقانِ اولیا! امیر اہلسنت کی علمائے کرام سے اس قدر محبت ہمارے پہلے کے بزرگوں کی عادت کے عین مطابق ہے۔ اللہ والوں کا شروع ہی سے یہ شیوہ رہا ہے کہ وہ اہل علم سے بڑی محبت فرمایا کرتے تھے ﴿کر وڑوں خفیوں کے عظیم پیشوا امام اعظم ابوحنفیہ رحمۃ اللہ علیہ کو علم اور اہل علم سے بہت محبت تھی، آپ رحمۃ اللہ علیہ کے بارے میں منقول ہے کہ آپ اپنی کمائی سے محدثین کرام رحمۃ اللہ علیہم کی ضروریات پوری فرمایا کرتے، ان کے گھر کا خرچ خود برداشت فرماتے، بعض علما میں نقد رقم تقسیم فرمایا کرتے تاکہ کہ وہ خود اپنی حاجتوں کو پورا کر سکیں (1)﴾ حضرت عبد اللہ بن مبارک رحمۃ اللہ علیہ بھی اہل علم سے بہت محبت فرمایا کرتے تھے، آپ رحمۃ اللہ علیہ فرمایا کرتے تھے کہ میں تجارت صرف اسی لئے کرتا ہوں کہ اس کے ذریعے علما کی خدمت کر سکوں، ایک مرتبہ حضرت فضیل بن عیاض رحمۃ اللہ علیہ سے ازراہ محبت ارشاد فرمایا: لَا لَكَ وَأَصْحَابِكَ مَا اتَّجَرْتُ لِعِنِّي أَفَرَأَى لَكَ شَاغِرًا دَنَّهُ هَوْتَهُ مِثْلَ كَبْهِي بِي تِجَارَتِهِ نَهَ كَرْتَا (2)﴾ حضرت عمر بن عبد العزیز رحمۃ اللہ علیہ نے اہل علم کے لئے بیت المال سے وظائف مقرر کئے ہوئے تھے۔ (3)

اللہ پاک ان حضرات کے صدقے ہمیں بھی علما کی محبت نصیب فرمائے۔

أَمِينٌ بِجَاهِ خَاتِمِ النَّبِيِّينَ صَلَّى اللَّهُ عَلَيْهِ وَآلِهِ وَسَلَّمَ۔

صَلُّوا عَلَيَّ الْحَبِيبِ! صَلَّى اللَّهُ عَلَيَّ مُحَمَّدٍ



1... مناقب امام اعظم، ج:1، صفحہ:262۔

2... صفحہ: الصفوہ، ج:4، جلد:2، صفحہ:126۔

3... تاریخ مدینہ دمشق، جلد:46، صفحہ:320۔



## میں خود حاضر ہو جاتا

امیر اہلسنت دامت برکاتہم العالیہ کی علمائے کرام سے محبت کا ایک اور واقعہ سنئے! ایک مرتبہ ایک شہر میں عاشقانِ رسول کا ایک قافلہ تشریف لے گیا، جس میں دعوتِ اسلامی کی مرکزی مجلس شوریٰ کے ایک رکن بھی موجود تھے۔ رکن شوریٰ نے وہاں پر حضرت مولانا ابوسراج طفیل احمد ٹھٹھوی دامت برکاتہم العالیہ سے ملاقات کی اور ان کو اجتماع کی دعوت پیش کی انہوں نے دعوت قبول کرتے ہوئے اجتماع میں شرکت کی یقین دہانی کے ساتھ ساتھ قافلے میں سفر اور امیر اہل سنت دامت برکاتہم العالیہ سے ملاقات کی تمنا کا اظہار کیا۔ آپ دامت برکاتہم العالیہ خطیب، مفتی اور شیخ الحدیث ہونے کے باوجود امیر اہلسنت دامت برکاتہم العالیہ کے طالب بھی ہو گئے۔

جب آپ امیر اہلسنت سے ملاقات کیلئے آئے تو امیر اہلسنت دامت برکاتہم العالیہ نے ان کی تعظیم میں ان کی دست بوسی بھی کی اور فرمایا: میں تو خود آپ سے ملنے کا خواہش مند تھا آپ مجھے حکم کرتے میں خود آپ کے دولت خانے پر حاضر ہو جاتا۔<sup>(1)</sup>

اللہ اکبر! کیسا عاجزی بھر انداز ہے..؟؟ اس سے بھی بڑھ کر آپ دامت برکاتہم العالیہ کی عاجزی کا عالم تو یہ ہے کہ آپ اپنے مرید علماء و مفتیانِ کرام کی بھی عزت فرماتے اور ان سے محبت کا اظہار فرماتے ہیں، مدنی مذاکرے میں ان کی آمد کاشدت سے انتظار فرماتے ہیں، ان حضرات کو اپنے برابر میں بٹھاتے ہیں، مختلف اوقات میں ان سے مدنی مذاکرے میں پوچھے گئے مسائل کی وضاحت لیتے ہیں، بلکہ ایک مرتبہ تو حصولِ برکت کے لئے دعوتِ اسلامی کے علماء اور مفتیانِ کرام جو امیر اہلسنت کے مرید ہی ہیں، ان کو برکت کے لئے اپنے گھر لے گئے۔

پیارے اسلامی بھائیو! جو اللہ پاک کے لئے عاجزی کرتا ہے تو پھر اللہ پاک بھی اُسے بلندی عطا فرماتا ہے۔ ہمارے آقا و مولا، اللہ پاک کے آخری نبی، مکی مدنی رسولِ ہاشمی، مُحَمَّدِ عربی صَلَّی اللہُ عَلَیْہِ وَاٰلِہٖ وَسَلَّم نے حق فرمایا: مَنْ تَوَاضَعَ لِلّٰہِ رَفَعَهُ اللّٰہُ جو اللہ پاک کے لئے عاجزی اختیار کرتا ہے، اللہ پاک اُسے بلندیاں عطا کر دیتا ہے۔<sup>(1)</sup>

امیرِ اہلسنت دامت برکاتہم العالیہ کو اللہ پاک نے ایسی بلندیاں عطا فرمائی ہیں کہ...!!  
دنیا بھر میں فضلِ رب سے چرچے ہیں عطار کے  
بڑے بڑے گن گاتے ہیں ان کے ستھرے کردار کے  
مفتی اعظم ہند کے خلیفہ علامہ مولانا بدر القادری رحمۃ اللہ علیہ فرماتے ہیں:

تدبیر تیری تام ہے الیاس قادری	مسک کا تو امام ہے الیاس قادری
فیضان تیرا عام ہے الیاس قادری	سنت کی خوشبوؤں سے زمانہ مہگ اٹھا
اس کا تجھے سلام ہے الیاس قادری	ہے بدرِ رضوی بھی ترے کردار کا آسیر
صَلُّوْا عَلَی الْحَبِیْب! صَلَّی اللّٰہُ عَلَی مُحَمَّد	

محمود غزنوی پر کرم ہو گیا

پیارے اسلامی بھائیو! علما سے محبت کرنا، اُن کے لئے عاجزی کا اظہار کرنا، اللہ پاک اور اس کے پیارے حبیب صَلَّی اللہُ عَلَیْہِ وَاٰلِہٖ وَسَلَّم کی نظرِ رحمت حاصل کرنے کا بہترین ذریعہ ہے؛ کتابوں میں لکھا ہے: سلطان محمود غزنوی رحمۃ اللہ علیہ جو اپنے دور کے بہت بڑے سلطان اور عاشقِ رسول ہوئے ہیں۔ آپ 3 باتوں کی حقیقت جاننے کی جستجو میں تھے (1): پہلی بات یہ تھی کہ پیارے آقا صَلَّی اللہُ عَلَیْہِ وَاٰلِہٖ وَسَلَّم کے اس فرمان: اَلْعُلَمَاءُ وَرَثَةُ الْاَنْبِیَاءِ (یعنی علماء نبیوں کے

وارث ہیں) سے کون لوگ مراد ہیں (2): دوسری بات یہ تھی کہ کیا میرے والد کا نام سَبُّکَتِّگین ہی ہے یا میں کسی اور کا بیٹا ہوں (3): تیسری بات یہ جاننا چاہتے تھے کہ آیا میں بخشا جاؤں گا کہ نہیں۔

ایک رات سلطان محمود غزنوی رَحْمَةُ اللهِ عَلَيْهِ اپنے لشکر کے ساتھ کہیں جا رہے تھے، ایک خادمِ شمع دان (یعنی روشنی کا سامان) لیے لشکر کے آگے چل رہا تھا۔ روشنی پھیلی دیکھ کر ایک بندہ کتاب لیے اپنے گھر سے باہر آیا اور شمع دان کی روشنی میں کتاب پڑھنا شروع کر دی۔ سلطان نے دل میں سوچا کہ شاید یہ کوئی عالم دین ہیں، (سلطان میں یہ خوبی تھی کہ آپ علم اور اہل علم سے بڑی محبت فرمایا کرتے تھے اسی وجہ سے آپ نے ان کی عزت کرتے ہوئے لشکر کو روک دیا تاکہ وہ اطمینان سے شمع دان کی روشنی میں مطالعہ کر لیں۔ مطالعہ ختم ہونے کے بعد جب وہ صاحب اپنے گھر واپس تشریف لے گئے تو سلطان اپنے لشکر کے ساتھ وہاں سے رخصت ہو گئے۔

اسی رات قسمت کا ستارہ چمک گیا۔ رات کو سوئے تو نصیب جاگ گئے، خواب میں دو جہاں کے تاجدار، مکی مدنی سرکار صَلَّی اللہُ عَلَیْہِ وَاٰلِہٖ وَسَلَّم تشریف لائے اور قربان جائے! مُجْتَوِبِ کریم صَلَّی اللہُ عَلَیْہِ وَاٰلِہٖ وَسَلَّم نے ایک ہی جملہ کہا، فرمایا: اے ناصِرُ الدِّینِ سَبُّکَتِّگین کے بیٹے! میرے وارث (عالم دین) کی خدمت کی وجہ سے اللہ پاک نے تجھے بخش دیا ہے۔<sup>(1)</sup>

سُبْحٰنَ اللہ! کیا شان ہے میرے محبوب صَلَّی اللہُ عَلَیْہِ وَاٰلِہٖ وَسَلَّم کی...!! اَلْحَمْدُ لِلّٰہ! اللہ پاک کے فضل سے پیارے محبوب صَلَّی اللہُ عَلَیْہِ وَاٰلِہٖ وَسَلَّم زندہ بھی ہیں، اپنی اُمت کے احوال بلکہ دلی خیالات سے بھی واقف ہیں، آپ صَلَّی اللہُ عَلَیْہِ وَاٰلِہٖ وَسَلَّم یہ بھی جانتے تھے کہ محمود غزنوی نے

1... قلاۃ النحر فی وفیات اعیان الدرہ، جلد: 3، صفحہ: 358، بتصرف۔

ایک عالم دین کی خدمت کی ہے، اُس کے لئے عاجزی اختیار کی، اور یہ بھی جانتے تھے کہ محمود غزنوی کے دل میں 3 باتوں کو جاننے کی جستجو ہے، چنانچہ ایک ہی مبارک جملے میں تینوں باتوں کو حل فرما دیا (1): فرمایا: اے سُبُكْتِگین کے بیٹے! اس سے سلطان کو معلوم ہو گیا کہ میں واقعی سُبُكْتِگین کا بیٹا ہوں (2): پھر فرمایا: تُو نے میرے وارث کی خدمت کی، اس سے انہیں معلوم ہو گیا کہ عاشقانِ رسولِ علماءِ واقعی انبیاء کے وارث ہیں (3): پھر فرمایا: اللہ پاک نے تجھے بخش دیا ہے اس سے انہیں معلوم ہو گیا کہ وہ بخشے گئے ہیں۔

اُمّت کے حال سے وہ آگاہ ہر گھڑی ہیں | خوابوں میں آرہے ہیں، بگڑی بنا رہے ہیں  
سُبْحَانَ اللَّهِ! اللہ پاک ہمیں بھی اہل علم سے محبت رکھنے اور ان کی عزت افزائی کرنے  
کی توفیق عطا فرمائے۔ آمین بِجَاهِ خَاتِمِ النَّبِيِّ صَلَّى اللَّهُ عَلَيْهِ وَآلِهِ وَسَلَّمَ۔

صَلُّوْا عَلَيَّ الْحَبِيْب! صَلَّى اللهُ عَلَيَّ مُحَمَّد

## شامی عالم سے محبت کا انوکھا اظہار

پیارے اسلامی بھائیو! ایک مرتبہ ملک شام سے تشریف لائے ہوئے جَامِعَةُ الْبَغْدَادِيَّةِ دمشق کے مدیر اور سلسلہ عالیہ نقشبندیہ کے عظیم بزرگ پیر طریقت حضرت شیخ رجب رحمۃ اللہ علیہ امیر اہلسنت کی رہائش گاہ پر ملاقات کیلئے تشریف لائے۔ آپ کو جیسے ہی اس کی اطلاع ملی فوراً دوسری منزل سے ننگے پاؤں نیچے تشریف لائے اور دروازے پر جا کر ان کا استقبال کیا اور بڑے ہی مودبانہ انداز میں اپنے ساتھ اوپر لے گئے۔ دیکھنے والے حیرت زدہ تھے کہ پندرہویں صدی کی عظیم علمی و روحانی شخصیت، لاکھوں مریدین و مُتَعَلِّقِينَ جن کی راہ میں عقیدت و محبت میں بچھ جاتے ہیں۔ انہوں نے شام سے آئے ہوئے علماء و شیوخ کو اونچی جگہ بٹھایا اور خود عاجزی کرتے ہوئے زمین پر بیٹھ گئے۔ بیٹھنے کا انداز بھی انتہائی مودبانہ..!! دوزانو،

نگاہیں نیچی کئے۔

جب یہ حضرات آپ کے یہاں سے رخصت ہونے لگے تو انتہائی مَحَبَّت کا اظہار فرماتے ہوئے، آپ نے اُن سے مصافحہ کیا، گلے ملے، اور انہیں تحفے پیش کئے اور ننگے پاؤں دروازے تک چھوڑنے کے لئے تشریف لائے۔<sup>(1)</sup>

تیری ہر ادا پہ پیارے مجھے کیوں نہ پیار آئے | تو انہی کی راہ پہ لائے جنہیں سب پہ پیار آئے  
اللہ! اللہ! یقیناً علماء کی قدر وہ لوگ ہی کرتے ہیں، جن کو اللہ پاک عقل سلیم عطا فرماتا ہے ﴿وہ جانتے ہیں کہ عالم اور انجان شخص برابر نہیں ہوتے﴾ ﴿وہ جانتے ہیں کہ اللہ پاک نے علما کو عام لوگوں کے مقابلے میں بلند درجے عطا فرمائے ہیں۔ کتنے بلند؟؟ اتنے بلند کہ حضرت عبد اللہ بن عباس رضی اللہ عنہما فرماتے ہیں: علمائے کرام، عام مومنین سے 7 سو درجے بلند ہوں گے اور ہر دو درجوں کے درمیان 5 سو سال کی مسافت ہوگی﴾ ﴿2﴾ ﴿وہ جانتے ہیں کہ یہی لوگ ہیں جو قرآن و حدیث کو بخوبی جاننے والے ہیں﴾ ﴿وہ جانتے ہیں کہ یہی لوگ انبیائے علیہم السلام کے حقیقی وارث ہیں﴾ ﴿وہ جانتے ہیں کہ عالم کی افضلیت عابد پر ایسی ہی ہے جیسے چودھویں کے چاند کی فضیلت ستاروں پر۔

عالم کی ذات جوہرِ خَلْقَت کی ترجمان	عالم کی ذات عالمِ انسانیت کی جاں
عالم کی ذات حکمتِ مَعْبُود کا نشان	عالم کی ذات فَهْمٌ و تَفْهَمٌ کا آسمان
اسلام کی اساس کو عالم کہا گیا	حق ساز و حق شناس کو عالم کہا گیا
صَلَّى اللّٰهُ عَلٰى مُحَمَّدٍ	صَلُّوْا عَلٰى الْحَبِيْب!

1...1163 علمائے اہلسنت کے تاثرات، صفحہ: 12-13 لُحْصًا۔

2...ارشاد الساری، کتاب العلم، باب فضل العلم، جلد: 1، صفحہ: 211۔

## اہل علم پر اعتراض سے بچئے!

پیارے اسلامی بھائیو! ہمیں بھی چاہیے کہ علمائے کرام کی بارگاہ کا ادب و احترام کریں، ان سے محبت کریں، ان پر اعتراض کرنے سے خود کو بچائیں کیونکہ یہ حضرات اللہ پاک کے پسندیدہ بندے ہوتے ہیں۔ اللہ پاک قرآن کریم میں ارشاد فرماتا ہے:

كُونُوا أُمَّةً مَّبْرُورًا يَسْتَبِينَ بِمَا كُنْتُمْ تَعْلَمُونَ الْكِتَابَ  
وَبِمَا كُنْتُمْ تَدْرُسُونَ ﴿٧٩﴾

ترجمہ: کُنْزُ الْعِرْفَانِ: اللہ والے ہو جاؤ کیونکہ تم کتاب کی تعلیم دیتے ہو اور اس لئے کہ تم خود بھی

(پارہ: 3، سورہ آل عمران: 79) اسے پڑھتے ہو۔

یعنی جو لوگ اللہ پاک کی کتاب قرآن کریم سکھاتے اور اس کا درس دیتے ہیں وہ رَبَّانِیٰ علمائے اکبر! سوچئے تو سہی جو اللہ پاک کے خاص بندے ہوں، جو دین کے وارث ہوں، ان سے محبت رکھنے کی بجائے ان پر تنقید کرنا، لوگوں کو ان سے دُور کرنے کی کوشش کرنا اور ان کی شان میں گستاخی کرنا کتنا بڑا جرم ہے، اللہ پاک ہمیں علما سے محبت نصیب فرمائے۔ مسلمانوں کے دوسرے خلیفہ حضرت عمر فاروق رَضِيَ اللهُ عَنْهُ فرماتے ہیں: علم حاصل کرو اگر تم اس سے عاجز ہو تو علم والوں سے محبت کرو، اگر ان سے محبت نہیں کر سکتے تو ان سے بغض و نفرت بھی نہ کرو۔<sup>(1)</sup>

مجھ کو اے عطار سُنی عالموں سے پیار ہے | ان شاء اللہ دو جہاں میں میرا بیڑا پار ہے

صَلُّوْا عَلَی الْحَبِیْبِ! صَلَّی اللهُ عَلَی مُحَمَّدٍ

## علمائے کرام سے دعائیں کرواتے

امیر اہلسنت مولانا محمد الیاس قادری دَامَتْ بَرَكَاتُہُمُ الْعَالِیَہ کی ایک بڑی ہی پیاری ادایہ بھی

1... طبقات کبریٰ، ذکر من جمع القرآن... الخ، جلد: 2، صفحہ: 273۔

ہے کہ آپ علمائے کرام کی محبت کی وجہ سے جب ان کی بارگاہ میں حاضری دیا کرتے تو ان سے خصوصاً دُعائیں کروایا کرتے، آپ ایک مقام پر فرماتے ہیں: سینکڑوں نہیں ہزاروں علما کی دُعائیں میرے ساتھ ہیں۔<sup>(1)</sup>

حضرت غزالیؒ زماں علامہ سید احمد سعید کاظمی شاہ صاحب رحمۃ اللہ علیہ جن دنوں حیات تھے۔ امیر اہلسنت دامت برکاتہم العالیہ جب بھی ان کے شہر تشریف لے جاتے آپ کی بارگاہ میں ضرور حاضری دیتے اور ان کی خوب دُعائیں لیتے۔<sup>(2)</sup>

اے عاشقانِ رسول! امیر اہلسنت مولانا محمد الیاس قادری دامت برکاتہم العالیہ کی ان علمائے اہل سنت کے ساتھ محبت فقط اللہ پاک کی رضا کے لئے تھی۔

ابوداؤد شریف میں مسلمانوں کے دوسرے خلیفہ حضرت عمر فاروقِ اعظم رضی اللہ عنہ سے روایت ہے، رسولِ خدا، احدِ مجتبیٰ صلی اللہ علیہ وآلہ وسلم نے فرمایا: بے شک اللہ پاک کے کچھ بندے ہیں، وہ نبی بھی نہیں ہیں، شہید بھی نہیں ہیں (لیکن ان کی شان ایسی ہے کہ) روزِ قیامت ان کے مقام و مرتبے کو انبیائے کرام علیہم السلام اور شہید بھی فخر کی نگاہ سے دیکھیں گے۔ عرض کی گئی: یا رسول اللہ صلی اللہ علیہ وآلہ وسلم! وہ کون ہیں؟ فرمایا: یہ وہ لوگ ہیں، جن کی آپس میں کوئی رشتہ داری (Relationship) بھی نہیں ہے، آپس میں کوئی مال کا لین دین بھی نہیں ہے، یہ صرف و صرف آپس میں اللہ پاک کی رضا کی خاطر محبت کرنے والے ہیں۔<sup>(3)</sup>

پیارے اسلامی بھائیو! جو صرف و صرف اللہ پاک کی رضا کی خاطر آپس میں محبت کرنے

1... امیر اہلسنت کی دینی خدمات، صفحہ: 325۔

2... 1163 علمائے اہلسنت کے تاثرات، صفحہ: 17۔

3... ابوداؤد، کتاب البیوع، باب فی الرهن، صفحہ: 561، حدیث: 3527 ملتقطاً۔

والے ہیں، ان کی کیا شان ہے؟ مزید سنئے! پیارے آقا، مکی مدنی مصطفیٰ صَلَّى اللهُ عَلَيْهِ وَآلِهِ وَسَلَّمَ نے فرمایا: اُن کے چہرے نُور سے جگمگا رہے ہوں گے، اُن پر نُور چھایا ہو گا اور وہ اس وقت بے خوف ہوں گے، جب لوگ خوف زدہ ہوں گے اور وہ اس وقت بے غم ہوں گے، جب لوگ غمگین ہوں گے۔<sup>(1)</sup>

صَلُّوْا عَلَي الْحَبِيْب! صَلَّى اللهُ عَلَي مُحَمَّد

## امیر اہلسنت دامت برکاتہم العالیہ کے مدنی پھول

امیر اہلسنت دامت برکاتہم العالیہ علمائے کرام کی محبت اور عزت افزائی کرنے کی ترغیب کے مدنی پھول دیتے ہوئے ارشاد فرماتے ہیں: ❀ میں علمائے کرام کی تسبیح پڑھتا رہوں گا، کسی کو اچھا لگے یا نہ لگے ❀ میری وصیت و نصیحت ہے کہ علمائے دین کا دامن نہ چھوڑنا، ورنہ بھٹک جاؤ گے ❀ علمائے اہل سنت ہمیں سوئے جنت لے چلیں گے ❀ عالم سے کہیں کہ جب کبھی ہم سے کوئی غلطی ہو جائے تو کان سے پکڑ کر ہماری اصلاح کر دیں ❀ اے علمائے کرام! ہمیں اپنے قدموں سے دُور مت کیجئے! ہم آپ کے ہیں ❀ علما و مشائخ عوام سے ممتاز ہوتے ہیں، یہ مُقتدا ہیں، ان کی بات کا اثر ہوتا ہے۔ ان سے تعلقات استوار ہو جائیں تو یہ دعوتِ اسلامی کے دینی کاموں میں بہت معاون ہوتے ہیں۔<sup>(2)</sup>

مجھ کو اے عطارِ سنی عالموں سے پیار ہے | اِنْ شَاءَ اللهُ دو جہاں میں اپنا بیڑا پار ہے

صَلُّوْا عَلَي الْحَبِيْب! صَلَّى اللهُ عَلَي مُحَمَّد

1... ابوداؤد، کتاب البیوع، باب فی الرهن، صفحہ: 561، حدیث: 3527۔

2... امیر اہلسنت کی دینی خدمات، صفحہ: 325-326 ملقطاً۔

## علمائے اہلسنت کی امیر اہلسنت سے محبت

پیارے اسلامی بھائیو! آپ نے سنا کہ امیر اہلسنت دَامَتْ بَرَكَاتُہُمُ الْعَالِیَہِ علمائے اہلسنت سے کیسی محبت فرماتے ہیں، ایسا نہیں ہے کہ آپ کی یہ محبت یک طرفہ ہے بلکہ جس طرح آپ ان سے محبت فرماتے ہیں، یہ حضرات بھی آپ سے محبت فرماتے ہیں ❀ حضرت شارح بخاری مفتی شریف الحق امجدی صاحب رحمۃ اللہ علیہ فرماتے ہیں: مولانا محمد الیاس قادری دَامَتْ بَرَكَاتُہُمُ الْعَالِیَہِ انتہائی خوش عقیدہ سنی، مسلکِ اعلیٰ حضرت رحمۃ اللہ علیہ کے سختی سے پابند انسان ہیں ❀ حضرت رئیس التحریر علامہ ارشد القادری رحمۃ اللہ علیہ جب ایک مرتبہ مدنی مرکز فیضانِ مدینہ تشریف لائے تو خلیفہ امیر اہلسنت مولانا حاجی عبید رضا عطاری مدنی دَامَتْ بَرَكَاتُہُمُ الْعَالِیَہِ سے پوچھا: بیٹا کیا کرتے ہو؟ عرض کیا جامعۃ المدینہ میں پڑھتا ہوں۔ آپ نے فرمایا: بیٹا! پڑھ لو! ہر ایک کو آپ کے والد کی طرح علمِ لدنی نہیں ملتا ❀ خلیفہ مفتی اعظم ہند حضرت مطیع الرحمن رضوی دَامَتْ بَرَكَاتُہُمُ الْعَالِیَہِ نے ایک مرتبہ اپنے عاجزی بھرے جملوں سے امیر اہلسنت سے اپنی محبت کا اظہار کرتے ہوئے فرمایا: میں گنہگار اور مولانا الیاس قادری صاحب سراپا نکو کار ❀ حضرت شمسُ الہدیٰ مصباحی دَامَتْ بَرَكَاتُہُمُ الْعَالِیَہِ فرماتے ہیں: اگر یہ کہا جائے تو مبالغہ نہ ہو گا کہ فیضِ رضا کا نام ہے: عطار۔<sup>(1)</sup>

دنیا بھر میں فضلِ رب سے چرچے ہیں عطار کے  
بڑے بڑے گن گاتے ہیں ان کے ستھرے کردار کے  
صَلُّوْا عَلَی الْحَبِیْب! صَلَّى اللهُ عَلَی مُحَمَّد

## علماء کی محبت کیسے حاصل ہو

پیارے اسلامی بھائیو! ہم نے امیر اہلسنت مولانا محمد الیاس قادری دامت برکاتہم العالیہ کی علمائے اہلسنت سے محبت اور ان حضرات کی امیر اہلسنت سے محبت کے چند واقعات سے اللہ پاک ہمیں بھی ان مبارک ہستیوں کا صدقہ اہل علم کی محبت نصیب فرمائے۔ آئیے! اہل علم کی محبت کیسے حاصل ہو اس تعلق سے چند ایک باتیں عرض کرتا ہوں:

بہت آسان ہے! ❀ جو لوگ علمائے اہلسنت سے محبت رکھتے ہیں، ان کی صحبت اختیار کیجئے! ان شاء اللہ الکریم! علماء کی محبت حاصل ہوگی ❀ ہر ہفتے ہفتہ وار مدنی مذاکرہ پابندی سے دیکھنے کی صورت کیجئے۔ امیر اہلسنت مولانا محمد الیاس قادری دامت برکاتہم العالیہ دوران مدنی مذاکرہ علمائے کرام و مفتیان کرام کو اپنے ساتھ بٹھاتے ہیں جس سے دیکھنے والوں کو ان کے مقام و مرتبہ کا اندازہ ہوتا ہے اور دل میں ان کی محبت آتی ہے ❀ مکتبہ المدینہ کی شائع کردہ کتاب: احیاء العلوم مترجم، جلد 1 کا مطالعہ کیجئے! ❀ اعلیٰ حضرت امام احمد رضا خان رحمۃ اللہ علیہ کے والد محترم حضرت مولانا مفتی نقی علی خان رحمۃ اللہ علیہ کا بڑا ہی پیارا رسالہ ہے: فَضْلُ الْعِلْمِ وَالْعُلَمَاءِ یعنی فیضانِ علم و علماء پڑھئے! ❀ مکتبہ المدینہ کا ایک اور رسالہ ہے: علم و علماء کی شان اس کو پڑھئے! ❀ عاشقانِ رسول کے ساتھ قافلوں میں سفر کیجئے! ان شاء اللہ الکریم! اللہ پاک نے چاہا تو علماء کی محبت و شان و عظمت دل میں بیٹھ جائے گی۔

اللہ پاک عمل کی توفیق عطا فرمائے۔ آمین بجاہِ خاتم النبیین صَلَّى اللهُ عَلَيْهِ وَآلِهِ وَسَلَّمَ۔

صَلُّوا عَلَى الْحَبِيبِ! صَلَّى اللهُ عَلَى مُحَمَّدٍ